

20 ta' Jannar 1967.

Imħallfin:—

S.T.O. Prof. Sir Anthony J. Mamo, O.B.E., C.St.J., Q.C.,
B.A., LL.D., President.

Onor. Prof. J.J. Cremona, K.M., LL.D., B.A., D.Litt. (Rome),
B.A. Hons. (Lond), PH.D. (Lond), F.R.Hist.S. Vici-President.
Onor. J. Flores, B.L. Can., LL.D.

Paul Gabaretta

versus

Bernard Aquilina

**Bord tal-Kera — Użu, tibdil ta' — Permess bil-miktub —
Ripresa tal-pussess — Sgumbrament**

Klawsoła fi skrittura ta' lokazzjoni li tassoggetta l-kambjament tad-destinazzjoni tal-fond lokat għall-kunsens bil-miktub tas-sid m'għandhix generalment bhala oġġett hliet li tassikura l-prova tal-kunsens tal-istess lokatur. Għalhekk ma timportax ostakolu preventiv għar-rinunzja tal-lokatur għall-benefiċċju tagħha, imma tista tiġi supplita b'mezz ieħor ta' prova. F'kazijiet simili r-rinunzja taċċta għandha tirrisulta kjarament u neċessarjament minn xi att tal-lokatur.

Il-Qorti, rat it-talba tar-rikorrent quddiem il-Bord li Jirregola l-kera biex jieħu lura l-fond 77 Pieta Wharf, Pieta, mikri lill-intimat, billi, dan biddel id-destinazzjoni tal-fond;

Rat id-deċiżjoni tal-istess Bord li biha laqa' t-talba bil-ispejjeż u awtorizza lir-rikorrent jirriprendi pussess tal-fond

meta tagħlaq il-lokazzjoni korrenti fis-16 ta' Frar 1967, wara li kkunsidrat

Illi l-intimat fix-xhieda tiegħu ammetta illi huwa dejjem uza dan il-fond bhala store tal-ħanut ta' grocer li għandu hdejh, u allega illi anzi gie minnu miftiehem espressament li ma jifthux bhala ħanut;

Illi l-intimat kera dan il-ħanut in kwistjoni li kien gie gestit bhala ħanut taht l-isem "Portsmouth Bar", fl-10 ta' Dicembru, 1956, skond l-iskrittura eżibita, għall-erba' snin di fermo u erba' di rispetto mis-17 ta' Novembru, 1956. Fil-klawsola No. 7 hemm espressament stipulat illi "il-ħanut għandu jigi wżat biss bhala ħanut tax-xorb, u jkun meħtieġ il-kunsens bil-miktub tas-sid biex jigi wżat għall-ħaga oħra."

Illi di fronte għal din il-kondizzjoni speċifika, ebda prova testimonjali ma tista tigi ammessa li l-ħanut gie mikri għal xi użu ieħor. Hawn non si tratta ta' xi ftehim sekondarju li jkun qed jiċċara jew jinterpreti xi klawsola prinċipali tal-kuntratt, fejn tista tigi ammessa l-prova testimonjali integrativa, iżda si tratta ta' prova testimonjali li tmur direttament kontra klawsola prinċipali skritta, li ma tistax tigi ammessa (Cfr. App. 12/3/51 Blackman vs. Apap Bologna; 31/5/43 Farrugia vs. Piscopo);

Illi għalhekk l-użu konvenut li kellu jsir mill-ħanut mill-intimat kien ta' ħanut tax-xorb, u l-uniku valur li jista jin-għata lil din id-deposizzjoni tal-intimat hija fis-sens li wiehed jara jekk kienx hemm, da parti tar-rikorrent, il-mogh-tija tal-permess li l-fond jigi wżat bhala store, fis-sens tal-istess clausola 7 fuq riferita;

Illi permess bil-miktub kif rikjest fl-iskrittura ma kienx

hemm. Pero dwar dan il-punt id-dottrina hija konkordi fis-sens illi nonostane illi jkun stipulat li l-permess irid ikun miktub, il-permess moghti verbalment huwa biżżejjed. Baudry Lacantinerie (Locaz. I n. 1117) jgħidu: "la necessità di uno scritto, infatti, non è stato stipulato che per facilitare la prova: le parti non hanno voluto subordinare ad uno scritto la validità della collocazione... poiché il locatore non ha potuto legarsi le mani e condannarsi a non poter consentire senza scritto."

Illi pero dan il-permess allegat mill-intimat irid jiġi pruvat minnu konkludentement. Issa r-rikorrent innega li qatt ta l-kunsens tiegħu li l-fond jiġi wżat bħala store, anzi xehed illi kien jinsisu mal-intimat u jistaqsih meta sejjer jiftaħ il-ħanut u dana kien jagħtih risposti evasivi. Huwa sintomatiku wkoll li l-intimat baqa' jirrinova l-liċenza fuq il-ħanut sa tmien snin wara li krieh, u dana ċertament ma hux tant konċiġjabbili mal-fatt illi huwa mill-ewwel kera l-fond biex ma jużax bħala ħanut;

Illi għalhekk dak il-Bord kien tal-fehma illi l-intimat ma pprovax illi l-rikorrent ta xi permess biex il-fond jiġi wżat bħala store, u anqas jista jiġi inferit li kien hemm permess taċitu, billi t-tolleranza ma tistax tiġi elevata għall-approvazzjoni taċita.

Rat ir-rikors tal-appell tal-imsemmi Bernard Aquilina li bih talab illi l-imsemmija deċiżjoni tiġi revokata billi tiġi miċhuda t-talba tar-rikorrenti appellat bl-ispejjeż taż-żewġ istanzi kontra dan tal-aħħar.

Rat l-atti kollha tal-kawża, semgħet it-trattazzjoni u l-kunsidrat —

Il-klawsola fi skrittura ta' lokazzjoni li tassuggetta l-kambjament tad-destinazzjoni tal-fond lokat għal kunsens bil-miktub tas-sid m'għandhiex ġeneralment bħala oġġett hief li tassikura l-prova tal-kunsens tal-istess lokatur. Il-prova skritta għalhekk, billi mhix rikjesta mil-ligi, tista tiġi rinunzjata mil-lokatur li favurieh hi konċepita u, f'dak il-każ, tista tiġi supplita b'mezz ieħor ta' prova għat-termini tal-artikolu 1276 tal-Kodiċi Civili. Din il-klawsola kuntrat-twali ma timportax ostakolu preventiv għar-rinunzja tal-lokatur għall-benefiċċju tagħha għax timplika dritt mogħti lilu, li għalih jista dejjem jirrinunzja u l-buona fede ma tittollerax li l-lokatur, li jkun akkonsenta taċitament jista imbagħad jinsorgi kontra l-fatt tiegħu (ara App. Torino, 26 Dic. 1870, *Raccolta*. XXII, 814 u Paċifiċi — Mazzoni, *Codice Civile Italiano*, 6 ediz. Vol. IV, para. 170).

"Lorsque la clause d'interdiction", insab riportat f'd-Dalloz (Jurisprudence Generale, Nouveau Code Civil, 1905, Tome IV, pagna 325), "porte que le preneur ne possa sous-lover qu'avec le consentement écrit du bailleur, on considéré généralement la condition de l'écriture comme n'ayant trait qu'à la preuve du condutement du bailleur; et on admet que l'approbation, memetacite, maid dument constatée du bailleur, suffit à valider les sous-locations" (ara ukoll Laurent, *Principi di Diritto Civile*, Vol. XXV, para. 232; Guillouard *Traité du Lonage*, Tome I, para. 327; Baudry Lacantiniere et Wah, 2 ediz., Tome I, para. 1117; Planiol et Ripert, *Droit Civil Français*, Tome X, pagna 688, para. 556).

Imma f'każijiet simili s-silenzju biss mhux biżżejjed; ir-rinunzja taċita għandha tidderiva minn fatt li jrid ikun ta' natura tali li jimplika neċessarjament il-volontà tar-rinunzja (Laurent, vol. cit., para. 232). Fiċ-ċirkostanzi tal-każ presenti l-Qorti — u l-materja hi wahda ta' apprezza-

ment li fu rimessa — ma tirraviza mill-provi minnha valutati ebda fatt ta' din ix-xorta.

Ghall-motivi premessi l-Qorti tichad l-appell u tikkonferma s-sentenza appellata bl-ispejjeż taż-żewġ istanzi kontra l-appellant.
